

# दबंग 3 में मुन्ना बदनाम हुआ गाने में सलमान-वरीना संग प्रभु देवा के डांस का तड़का


एजेंसी (वेब वार्ता न्यूज)

बॉलिवुड के दबंग सलमान खान इन दिनों तेजी से अपने प्रड्यूसर भाई अरबाज खान की फिल्म दबंग 3 की शूटिंग पूरी कर रहे हैं। मुन्ना बदनाम हुई जैसा ही एक बेहद स्पेशल डांस नंबर मुन्ना बदनाम हुआ तैयार किया गया है। हाल ही में मुंबई के एक स्टूडियो में फिल्म का खास डांस नंबर मुन्ना बदनाम हुआ शूट किया गया।

हमने आपको बताया था कि मुन्ना बदनाम हुआ सलमान और वरीना हुसैन पर फिल्माया गया है, लेकिन यहां एक और भी ट्विस्ट है। दरअसल दबंग 3 के इस बेहद खास गाने में साउथ के एक जाने-माने ऐक्टर भी नजर आएंगे। अजी हम बात कर रहे हैं फिल्म के निर्देशक प्रभु देवा की। आपको तो पता ही है कि दबंग 3 का निर्देशन प्रभु देवा कर रहे हैं, अब जब प्रभु देवा जैसा मल्टीटैलेंट स्टार सेट पर हो तो भला किसी और को रियोग्राफर की जरूरत क्यों पड़े।

मुन्ना को बदनाम गाने में क्या खास है और इस गाने की कहानी क्या है, इस बारे में सेट पर मौजूद एक सूत्र ने बताया, सलमान भाई हर बार की तरह इस बार भी डांस में अपना एक अलग स्टेप लेकर आ रहे हैं, पिछली दफा आपने हुड-हुड दबंग गाने में सलमान को अपने बेल्ट के साथ स्टेप करते देखा था या भाई का टॉवल डांस आपको याद होगा, कुछ इसी तरह इस बार भी भाई ने अपनी बेल्ट को कुछ इस तरह इस्तेमाल किया है कि यह स्टेप भी खूब कॉपी किया जाएगा। सलमान भाई की मेहनत इस गाने में आपको दिखाई देगी। भाई ने कई मुश्किल स्टेप गाने में किये हैं, जो आज के नए अभिनेताओं के लिए भी आसान नहीं हैं।

गाने की कहानी के बारे में सूत्र ने बताया, गाने में सलमान और वरीना के साथ प्रभु देवा के डांस का भी स्पेशल तड़का होगा। छुई-मुई सी दिखाई देने वाली अभिनेत्री वरीना का अंदाज दर्शकों को चौंका देगा, इस गाने



में वरीना का एक अलग ही रूप दिखाई देगा। इस बार वरीना अपनी कातिलाना अदाओं और तेज-तर्रार डांस फॉर्म से अपनी एक अलग जगह और इमेज बना लेंगी।

गाने की थीम के हिसाब से प्रभु देवा डांस करते हुए वरीना को इशारे में कहते हैं कि फोन करना, लेकिन सलमान प्रभु देवा की यह हरकत देख लेते हैं और वरीना का दिल जीतते हुए प्रभु देवा को चैलेंज करते हैं। मुन्ना बदनाम हुआ गाने को सिंगर कमाल खान ने गाया है और मशहूर रैपर बादशाह ने गाने के बीच-बीच में रैप किया है। यह गाना इतना बेहतरीन बन गया है कि इसे सुनने के बाद किसी का स्थिर रहना मुश्किल है। म्यूजिक ऐसा है, जो आपको थिरकने पर मजबूर कर देगा। इस गाने के दौरान सलमान ने वर्दी नहीं पहनी है, बल्कि वह नार्मल शर्ट-पैंट में दिखाई देंगे।

सूत्र बताते हैं, दबंग 3 में विलन सुदीप बेहद खूंखार अंदाज में नजर आएंगे, इस

गाने के ठीक पहले विलन द्वारा कुछ पुलिस वालों को अगवा कर लिया जाता है, जब पुलिस वालों के किडनैप होने की खबर सलमान खान यानी चुलबुल पांडे को मिलती है तो वह अपने साथियों को छुड़ाने के लिए निकलते हैं। जबरदस्त फाइट सीन्स और स्टंट के बाद चुलबुल अपने साथियों को बचा लेते हैं और इसी खुशी के मौके पर यह गाना मुन्ना बदनाम हुआ फिल्म को आगे बढ़ाता है।

सलमान खान, वरीना हुसैन, सुदीप और प्रभु देवा के अलावा फिल्म में सोनाक्षी सिन्हा, अरबाज खान, प्रमोद खन्ना, माही गिल, टीनू आनंद और निकितन धीर भी अहम भूमिकाओं में नजर आएंगे। फिल्म का निर्देशन प्रभु देवा ने किया है। इन दिनों फिल्म के अंतिम चरण की शूटिंग की जा रही है। फिल्म को इसी साल के अंत में 20 दिसंबर को यानी क्रिसमस के मौके पर रिलीज किया जाएगा।

## अनुष्का शर्मा बनायेंगी वेबसीरीज

बॉलीवुड अभिनेत्री अनुष्का शर्मा वेबसीरीज बनाने जा रही हैं। अनुष्का काफी समय से फिल्मी पर्दे से दूर हैं। वर्ष 2018 में आनंद एल राय की फिल्म जीरो में नजर आने के बाद अनुष्का ने कोई फिल्म साइन नहीं की है।

इस दौरान उन्होंने फिल्मों से ब्रेक लेकर पति विराट कोहली के साथ वक्त बिताया लेकिन अब अनुष्का जल्द ही वापसी

करेंगी।

अनुष्का अपने प्रोडक्शन हाउस क्लिन स्लेट फिल्मस के बैनर तले माई नाम की वेब सीरीज लेकर आएंगी। यह वेब सीरीज एक मध्यम आयु वर्ग की महिला के जीवन पर आधारित है, जो गलती से कुख्यात माफिया लीडर को मार देती है। जैसे-जैसे समय बीतता जाता है, वह अंडरवर्ल्ड की आपराधिक और राजनीतिक दुनिया में

फंसती चली जाती है। यह वेब सीरीज नेटफ्लिक्स पर स्ट्रीम होगी।

सीरीज को अतुल मोंगिया, तमाल सेन और अमित व्यास ने लिखा है। अनुष्का इस सीरीज में नहीं दिखेंगी लेकिन वह इंडस्ट्री में एक्टिंग के अलावा अपने साइड प्रोजेक्ट्स को लेकर एक्टिव हैं। उम्मीद है अनुष्का भी जल्द ही सिल्वर स्क्रीन पर वापस आएंगी।

## आलिया भट्ट अपनी शादी में पहनेंगी सब्यासाची का डिजाइन किया लहंगा?

इन दिनों आलिया भट्ट के सितारे बुलंदियों पर हैं। जहां प्रफेशनल फ्रंट पर भी वह सफलता की सीढ़ियां चढ़ती जा रही हैं, वहीं पर्सनल लाइफ में भी वह हैपी स्पेस में हैं। आखिर वह रणबीर कपूर को डेट जो कर रही हैं। आलिया और रणबीर की शादी को लेकर पिछले काफी वक्त से चर्चा रही है। कहा जा रहा है कि दोनों अगले साल यानी 2020 के फर्स्ट हाफ में शादी करने वाले हैं। रिपोर्ट्स के अनुसार, आलिया ने अपनी शादी की तैयारियां भी शुरू कर दी हैं। हाल ही में वह अपने शादी के लहंगे के लिए मशहूर डिजाइनर सब्यासाची से मिलीं। माना जा रहा है कि शादी के दिन आलिया सब्यासाची का डिजाइन किया लहंगा पहन सकती हैं।

वैसे भी आलिया ने कई मौकों पर सब्यासाची के डिजाइन किए कपड़े पहने हैं। सोनम कपूर की शादी में भी वह रणबीर के साथ सब्यासाची के लहंगे में भी पहुंची थी। ऐसे में अगर अपनी जिंदगी के खास दिन के लिए वह

इसी मशहूर डिजाइनर को चुनती हैं तो फिर आश्चर्य नहीं होना चाहिए। वैसे सब्यासाची हर ऐक्ट्रेस के फेवरिट रहे हैं। अनुष्का शर्मा से लेकर दीपिका पादुकोण और प्रियंका चोपड़ा ने भी अपनी शादी पर सब्यासाची का डिजाइन किया लहंगा पहना था। कहा जा रहा है कि ऋषि कपूर की सेहत ठीक होते ही और उनके वापस इंडिया लौटते ही शादी की तैयारियां जोर-शोर से शुरू हो जाएंगी। एक रिपोर्ट के अनुसार, रणबीर ने आलिया को 2017 में न्यू इयर ईव के मौके पर बुल्गारिया में फिल्म ब्रह्मास्त्र की शूटिंग के दौरान प्रपोज किया था। इसके बाद दोनों कई इवेंट्स में एक-साथ नजर आए,

जिसके बाद अफेयर की खबरों ने जोर पकड़ लिया। इस साल हुए फिल्मफेयर अवॉर्ड्स समारोह के दौरान आलिया ने सभी के सामने अपने दिल की बात कह दी थी। भरी महफिल में उन्होंने अपने दिल के राजकुमार यानी रणबीर को प्रपोज किया था।

